



QORTI TAL-MAĠISTRATI (MALTA)
BHALA QORTI TA' ġUDIKATURA KRIMINALI

MAĠISTRAT
DR RACHEL MONTEBELLO B.A. LL.D.

Kumpilazzjoni Nru.: 514/2023

Il-PULIZIJA
(Spettur Michael Tabone)

-Vs-

VINCENT FARRUGIA

Illum, 29 ta' Awwissu 2023

Il-Qorti,

Rat l-imputazzjonijiet miġjuba fil-konfront ta' **VINCENT FARRUGIA** ta' 50 sena, bin Anthony Farrugia u Concetta nee' Calleja imwieleed nhar is-s16 ta' Ottubru 1973, residenti ġewwa 60, Triq Joseph Stivala, Paola, u detentur tal-karta tal-identita' 0483173M, akkużat talli bejn Settembru 2019 u Mejju 2023 f'dawn il-Gzejjer, b'diversi atti, ukoll jekk fi zminijiet differenti u li jiksru l-istess disposizzjoni tal-liġi u li gew magħmulin b'riżoluzzjoni waħda;

1. Iffalsifikajt cedola, polza, ordni jew dokumenti ohra, illi meta jigu prezentati wiehed jista' jircievi bihom ħlas, jew jieħdu l-kunsinna ta' oggetti jew jiġbor depožitu jew rahan minn ufficju pubbliku, jew minn bank jew stabbiliment pubbliku iehor imwaqqaf jew magħruf b xi' att pubbliku tal-Gvern;
2. U aktar talli xjentament għamilt użu minn wahda mill-karti msemmija fl-artikoli 166, 167 u 168 tal-Kap. 9 tal-Ligijiet ta' Malta ;
3. U aktar talli għamilt falsifikazzjoni f'att awtentiku u pubbliku, jew fi skrittura kummercjali jew ta' bank privat, b'falsifikazzjoni jew b'tibdil fl-iskrittura jew fil-firem billi ħloqt pattijiet, dispozizzjonijiet jew obbligi foloz jew ġelsien falz minn obbligi, jew billi ddaħalt dawn il-pattijiet, dispozizzjonijiet obbligi jew ġelsien minn obbligi f'dawk l-atti jew skritturi wara li jkunu gew iffurmati, inkella billi żidt jew biddilt klawsoli, dikjarazzjonijiet jew fatti, illi dawn l-atti jew skritturi kellhom ikollhom fihom jew kellhom jippruvaw;
4. U aktar talli xjentament għamilt uzu minn att, kitba jew skrittura falza msemmija fl-artikolu 183 tal-Kap. 9 tal-Ligijiet ta' Malta;
5. U aktar talli sabiex tikseb xi vantagg jew benefiċċju għalik iinifsek jew għal ġaddiehor, f'xi dokument maħsub għal xi awtorita' pubblika, xjentament għamilt dikjarazzjoni jew stqarrija falza, jew tajt tagħrif falz;
6. U aktar talli b'mezzi kontra l-ligi, jew billi għamit użu ta' ismijiet foloz, jew ta, kwalifikasi foloz, jew billi nqdejt b'qerq iehor, ingann jew billi wrejt ħaġa b'oħra sabiex iġġiegħel titwemmen l-eżistenza ta; intraprizi foloz, jew ta ħila setgħa fuq ġaddieħor ta' krediti immaġinarji , sabiex tqanqal tama jew biza' dwar xi ġraja kimerika, għamilt qligħ ta' aktar minn ġamest elef euro €5,000 bi ħsara tad-Dipartiment tas-Sigurta Socjali, il-Gvern ta' Malta u /jew xi entita u/ jew entitajiet ohra;

7. U aktar talli bi īsara tad-Dipartiment tas-Sigurta Socjali, il-Gvern ta' Malta u/jew xi entita u/jew entitajiet oħra, għamilt qligħ iehor b'qerq ta'aktar minn ġamex elef euro (€5,000);

Il-Qorti kienet gentilment mitluba sabiex f'kaz ta sejbien ta' ħtija tikkundanna lill-akkuzat għal īlas ta' spejjes li jkollhom x'jaqsmu mal-ħatra ta' esperti jew periti fil-proceduri hekk kif ikkontemplat fl-Artikolu 533 tal-kapitolu 9 tal-Ligijiet ta' Malta.

Rat id-digriet tagħha tat-22 ta' Awwissu 2023 fejn laqgħet it-talba tad-Direttur u ammettiet lid-Dipartiment tas-Sigurta' Soċjali fil-proċeduri bħala l-parti offiżza a tenur tal-artikolu 410(5) tal-Kap. 9;

Semghet lill-Ufficial Prosekurur jaqra l-akkuži u jikkonfermahom bil-ġurament u rat id-dokumenti ppreżentati flimkien mal-akkuži;

Semghet lill-imputat waqt l-eżami jwieġeb li huwa ġati tal-imputazzjonijiet enumerati 2, 4, 5, 6 u 7 fiċ-ċitazzjoni izda mhux ġati tal-imputazzjonijiet enumerati 1 u 3 fiċ-ċitazzjoni dwar ir-reati taħt l-artikoli 167 u 183 rispettivament, tal-Kodiċi Kriminali;

Semghet lill-Ufficial Prosekurur jirtira formalment l-imputazzjonijiet enumerati 1 u 3 fiċ-ċitazzjoni dwar ir-reati taħt l-artikoli 167 u 183 rispettivament, tal-Kodiċi Kriminali u semghet lill-imputat jikkonferma l-ammissjoni tiegħu dwar il-bqija tal-imputazzjonijiet;

Il-Qorti wissiet lill-imputat bl-iktar mod solenni dwar il-konsegwenzi legali tal-ammissjoni tiegħu, u wara illi kkonċedietlu ġin biex jirrikonsidra din id-dikjarazzjoni ta' ħtija u sabiex jerga' jikkonsulta mad-difensur tiegħu, kif ukoll wara li spjegathu nnatura u s-serjeta` tal-reati li jinsab mixli bihom u l-piena erogabbli, semghet lill-imputat jikkonferma l-ammissjoni tal-ħtija tiegħu.

Rat l-atti kollha tal-proceduri;

Semgħet lil Martin Buhagiar, Assistant Direttur tad-Dipartiment tas-Sigurta' Soċjali jiddikjara quddiemha li l-ammont meħud mill-imputat għad-detriment tad-Dipartiment tas-Sigurta' Soċjali huwa ta' €21,878.94, li sa issa l-imputat ġallas lura l-ammont ta' €1,116.65 u li ntlaħaq ftehim sabiex il-kumplament tal-ammont jigi mhallas mill-imputat lid-Dipartiment tas-Sigurta' Soċjali permezz ta' rati mensili ta' Euro 100 fix-xahar.

Semghet is-sottomissjonijiet tal-partijiet dwar il-piena u semgħet lill-Prosekuzzjoni tiddikjara li m'hijiex qiegħda tinsisti li tingħata piena karċerarja effettiva;

Ikkunsidrat;

Illi fuq l-ammissjoni volontarja u inkondizzjonata tal-imputat, fil-preżenza tal-Avukat difensur tiegħu u dan wara li ġew osservati d-dispożizzjonijiet tal-artikolu 392A tal-Kap. 9, il-Qorti m'ghandhiex triq ohra salv li ssib lill-imputat hati tal-imputazzjonijiet kollha għajr naturalment għal dawk li ġew irtirati mill-Prosekuzzjoni.

Għall-finijiet tal-piena, il-Qorti kkunsidrat diversi fatturi, fosthom il-gravita' tar-reati li qiegħed jinstab ġati tagħhom l-imputat u l-ammont sostanzjali li nkiseb mill-imputat b'riżultat tal-kommissjoni ta' dawn ir-reati. Iżda ġadet ukoll qies tal-fedina penali relattivament netta tal-imputat li jirriżulta li ġie kkundannat biss darbtejn għal reati kontravvenzjonali, kif ukoll tal-fatt illi huwa ammetta l-ħtija tiegħu fl-iktar stadju bikri tal-proċeduri. Fuq kollo, il-fatt illi jirriżulta li l-imputat huwa dispost li jħallas lura l-ammont kollu minnu percepit illegalment għad-detriment tad-Dipartiment tas-Sigurta' Soċjali f'pagamenti mensili tant illi ntlaħaq diġa' ftehim bejn il-partijiet fir-rigard. Il-Qorti żammet ferm ukoll li matul is-sottomissjonijiet dwar il-piena, il-Prosekuzzjoni ddikjarat li l-imputat ammetta l-ħtija tiegħu minnufih waqt l-interrogazzjoni u kkoopera mal-Pulizija, tant illi ġie registrat fl-atti illi ma hemmx insistenza da parti tal-Prosekuzzjoni fuq piena karċerarja effettiva.

Il-Qorti qieset ukoll il-fatt illi r-reati taħt l-artikoli 169, 184 u 188 tal-Kap. 9 cioè' ddikjarazzjoni dwar jew għotja ta' tagħrif falz f'dokument u l-użu tad-dokument iffalsifikat, twettqu mill-imputat bħala mezz għall-fini għall-kommissjoni tar-reat ta' frodi u għalhekk isibu riskontru d-dispożizzjonijiet tal-artikolu 17(h) tal-Kap. 9 b'dan illi għandha tingħata piena biss għar-reat l-iktar gravi li f'dan il-każž huwa r-reat ta' truffa taħt l-artiklolu 308 tal-Kap. 9 li, bl-applikazzjoni tal-artikolu 310(1)(a) tal-Kap. 9, huwa punibbli bi prigunerija minn sentejn sa disa' snin billi l-ammont tal-ħsara magħmula mill-imputat jeċċedi s-somma ta' €5,000.

Huwa wkoll evidenti fil-fehma tal-Qorti illi l-imputazzjoni dwar ir-reat taħt l-artikolu 309 tal-Kap. 9, il-frodi innominata, ingħatat bħala alternattiva għar-reat ta' truffa taħt l-artikolu 308 tal-Kap. 9

Mizmumin ferm dawn il-konsiderazzjonijiet kollha, il-Qorti tqis illi filwaqt li l-iktar piena idoneja hija waħda karċerarja, hemm raġunijiet tajbin u validi fiċ-ċirkostanzi, biex tapplika d-dispożizzjonijiet tal-artikolu 28A tal-Kap. 9.

Fil-fehma tal-Qorti, fiċ-ċirkostanzi tal-każž in diżamina, ma għandhiex tinkludi fl-ordni ta' sentenza sospiża taħt l-artikolu 28A tal-Kap. 9, direttiva għar-restituzzjoni tal-ammont akkwistat għad-detriment tad-Dipartiment tas-Sigurta' Soċjali taħt l-artikolu 28H tal-Kap. 9, u dan minħabba l-konsegwenzi tassattivi tan-nuqqas tal-ħati li jikkonforma ruħu mad-direttiva bħal din f'massimu ta' sitt xhur biss, fejn is-sentenza sospiża ta' prigunerija tista' tibda sseħħħ¹. F'kull każż, il-Qorti għandha diskrezzjoni biex tiddeċċiedi jekk għandhiex tinkludi direttiva għar-restituzzjoni taħt l-artikolu 28H tal-Kap. 9 fl-ordni ta' sentenza sospiża, jew le, u fil-każž li għandha quddiemha illum, fejn l-imputat u d-Dipartiment tas-Sigurta' Soċjali laħqu digħi qabel illum ftehim li bis-saħħha tiegħi l-imputat intrabat li jħallas lura l-ammont f'pagamenti mensili ta' €100 fuq perijodu li jeċċedi bil-bosta dak ta' sitt xhur maħsub fl-artikolu 28H tal-Kap. 9, ma tqisx li tkun qiegħda tagħmel ġustizzja jekk tinkudi direttiva taħt dan l-artikolu.

¹ Artikolu 28H(6) tal-Kap. 9.

Għaldaqstant, b'żieda mal-piena, il-Qorti sejra tordna lill-imputat għall-ħlas tad-danni ossia kumpens bl-applikazzjoni tad-dispożizzjonijiet tal-artikolu 532A tal-Kap. 9 (li jagħmel referenza għall-artikolu 24 tal-Att dwar il-Probation, Kap. 446).

Għal dawn il-motivi kollha, wara li tastjeni milli tieħu konjizzjoni tas-seba' (7) imputazzjoni stante illi din hija alternattiva għas-sitt (6) imputazzjoni, u wara li rat l-Artikoli 17(h), 18, 169 (li jagħmel referenza għall-artikoli 166, 167 u 168), 184 (li jagħmel referenza għall-artikolu 183), 188, 308 u 310(1)(a) tal-Kapitolu 9 tal-Ligijiet ta' Malta, qiegħda ssib lil VINCENT FARRUGIA ħati fuq ammissjoni tiegħu stess tal-imputazzjonijiet bin-numru 2, 4, 5 u 6 u tikkundannah sentejn priġunerija iżda bl-applikazzjoni tal-Artikolu 28A tal-Kapitolu 9 tal-Ligijiet ta' Malta tordna li din is-sentenza ma tidħolx fis-seħħħ ħlief jekk fi żmien tliet (3) snin, il-ħati jikkommetti reat ieħor li għaliex hemm piena ta' priġunerija.

A tenur ta' l-Artikolu 28A(4) tal-Kap. 9 tal-Ligijiet ta' Malta, il-Qorti spjegat lill-ħati bi kliem ċar ir-responsabilità tieghu taħt l-Artikolu 28B tal-Kap. 9 tal-Ligijiet ta' Malta jekk huwa jikkommetti, matul il-perijodu operattiv ta' din is-sentenza sospiza, reat li għaliex hemm piena ta' priġunerija.

Billi ma jirriżultax li ġew nominati esperti f'dawn il-proċeduri, tastjeni milli tieħu konjizzjoni tat-talba tal-Prosekuzzjoni ai termini tal-Artikolu 533 tal-Kapitolu 9 tal-Ligijiet ta' Malta.

Bl-applikazzjoni tal-Artikolu 532A tal-Kapitolu 9 tal-Ligijiet ta' Malta li jirrendi applikabbli d-dispożizzjonijiet tal-artikolu 24 tal-Att dwar il-Probation, Kapitolo 446 tal-Ligijiet ta' Malta, tordna lil VINCENT FARRUGIA jħallas lid-Dipartiment tas-Sigurta' Soċjali is-somma ta' għoxrin elf seba' mijja u tnejn u sittin Euro u disa' u għoxrin ċenteżmu (€20,762.29) rappreżentanti d-danni sofferti mill-istess Dipartiment b'riżultat tad-delitti li dwarhom qed tinstab

htija²u jekk ikun il-każ li jintlaħaq ftehim bejn il-partijiet dwar il-modalita' u ż-żmien tal-ħlas, dan il-ħlas għandu jsir skont kif jiġi miftiehem bejn il-partijiet.

Għall-fini tal-Artikolu 28A(8) tal-Kapitolu 9 tal-Ligijiet ta' Malta, tordna li kopja ta' din is-sentenza tintbagħħat lir-Registratur tal-Qorti.

Ai termini ta' l-Artikolu 392A(2) tal-Kap.9 tal-Ligijiet ta' Malta, il-Qorti tordna li fi żmien sitt (6) ijiem tax-xogħol l-Avukat Ģenerali jingħata aċċess għal kopja skenjata ta' l-atti, flimkien ma' aċċess għal kopja skenjata ta' din is-sentenza.

**DR. RACHEL MONTEBELLO
MAĞISTRAT.**

² Wara li tkallas l-ammont ta' €1,116.65, dan ġie mnaqqas mill-ammont sħiħ dovut ta' €20,878.94.